



የታሪካት ነፍሳት ጩኸት

በሊቢያ ለተሰውት ኢትዮጵያውያን በዋሽንግተን ሞኑመንት ላይ May 10, 2015 የተደረገውን መታሰቢያ ከአዘጋጁት ማህበራት ህብረት የወጣ መግለጫ

ይህ መግለጫ በሊቢያ እና በደቡብ አፍሪካ ስለተገደሉት ወገኖቻችን፤ በገዳመ ተክለ ሃይማኖት የመጽሐፍ ቅዱስ ማኅበር፤ በአቡነ ጴጥሮስ እና በዋልባ ገዳም ማህበራት ህብረት የወጣ መግለጫ ነው።

1ኛ:- በሊቢያ እና በደቡብ አፍሪካ በግፍ ለተገደሉት ወገኖቻችን May 10, 2015, ዋሽንግተን ዲሲ ብሔራዊ አደባባይ [monument] ላይ “የታሪካት ነፍሳት ጩኸት” በሚል ርዕስ የኮሚቴው ህብረት አዘጋጅቶ ባቀረበው

2ኛ:- ቆይቶ በሌላ ጎራ “ዲያብሎስን እንቢ በሉ ከናንተ ይሸሻል። እግዚአብሔርን እሽ በሉ ወደ እናንተ ይቀርባል” በሚል ርዕስ June 14, 2015 በኬና ቴምፕል በመምህር ዘበነ እንደገና ተዘጋጅቶ ባቀረበው

በአካል ተገኝቶና በሩቅ ሆኖ ሁለቱንም ዝግጅቶች በተለያዩ መንገዶች ለተመለከተው ህዝብ የተደበላለቁ መልእክቶችን አንጸባርቋል። በሞንመንቱ የተካሄደውን ዝግጅት ለህዝብ ያቀረበው ኮሚቴ ይህን የተደበላለቀ መንፈስ ሳያጠራ በዝምታ ማለፍ ከመንፈሳዊነትና ከሞራል ውጭ ሆኖ ስለተሰማው ይህን መግለጫ ለማውጣት ግዴታ ሆነበት።

የሚታረዱ ከብቶች ለመታረድ ወደ ሚሄዱበት ቁራ እንደሚነዱ እንስሳት ሆነው ወገኖቻችን ባረመኔዎች ሲነዱ የህብረቱ ኮሚቴ ባያቸው ቅጽበት፤ መስቀሉን ተሸክሞ ወደሚሰቀልበት ጎልጎታ የሄደውን የክርስቶስን ነጸብራቅ ተመለከተ። ከሚታረዱበት ቦታ ደርሰው በአረመኔዎች ሲታረዱ የደረሰባቸው ስቃይ፤ መለኮት በተወሀደው በክርስቶስ ሰውነት ላይ ከደረሰው በሰባዊ ቋንቋ ሊገለጽ የማይቻል ስቃይ እንደሆነም ተረዳ።

በወገኖቻችን ላይ የደረሰውን አስቃቂ ግድያ በጌታችን ላይና በናቱ በቅድስት ድንግል ማርያም ከደረሰው በላይ አድርጎ የህብረቱ ኮሚቴ የተመለከተው፤ በጌታችን ላይ የደረሰበትን ዘግናኝ ሁኔታና በእናቱ ቅድስት ድንግል የደረሰባትን መከራና ስቃይ ዝቅ አድርጎ በመመልከት አይደለም። ክርስቶስ ለሰው ልጅ ከብር ተገርፎና ተሰቅሎ እንደሚሞት አስቀድሞ በነብያት ገልጸ፤ ራሱ ፈቅዶና አቅዶ ያደረገው በመሆኑ ነው። መከራውን የተሸከመበት ሰውነትም መለኮት የተወሀደው በመሆኑ መከራውንና ስቃዩን ለመሸከም አስችሎታል ለማለት ነው።

እመቤታችን ቅድስት ድንግልም በአንዱ ልጇ ላይ የደረሰውን ስቃይ ባየችው ጊዜ የተሰማትን መከራ ማቃለልም አይደለም። ገና በእቅፏ ሳለ “የሚደርስበትን ሁሉ መከራና ስቃይ በልቧ ትጠብቀው ነበር” (ሉቃስ 2:51) መከራውም ሰይፍ ሆኖ “ልብሽን ይሰነጥቀዋል” (ሉቃስ 2: 35) እየተባለ አስቀድሞ ተነግሯት ስለነበርና የቅድስናዋ ረድዴትም እንደሚደግፋት በማመን ነው።

ዛሬ የምናስባቸውን ሰማእታት የወለዱ ኢትዮጵያውያን እናቶች ግን፤ ልጆቻቸው ተወልደው ባደጉበት፤ እትብታቸው በተቀበረበት መንደራቸው ላይ ከሚደርስባቸው መከራና ስቃይ አመለጡሉን ብለው ደስ ብሏቸው በህሊና እረፍት ላይ ሳሉ፤ በተሰደዱበት አገር እየታረዱና እየተቃጠሉ ሲሞቱ ባይኖሩም ሲሆኑ፤ የሚሰማቸው መከራና ሥቃይ፤ የልጅ ስቃይ ተነግሯት በልቧ ስትጠብቀው በነበረችው በእመቤታችን ላይ ከደረሰው መከራ ጋር ሲነጻጸር፤ ያልጠበቁትና ያላሰቡት ከመሆኑ በላይ፤ እንደ እመቤታችን የልዑል ኃይል ግርጌ ስለሌላቸው ነው።

ይህን ዘግናኝ ተደራራቢ መከራ የሰማና ያየ ዓለም ሁሉ በግሉም ሆነ በቡድን፤ የተሰማውን ጥልቅ ሀዘን በተገናኘበት ቦታ ሁሉ በየቋንቋው ተነጋግሮታል፤ በየሰሜቱም ገልጾታል። ሰማዕታቱ ከኛ ጋር ያላቸው ግጥም በቤተ ሰብ ዝምድና የተሳሰረን ስለሆነ፤ በሰባዊነት ተሰምቶት ካዘነው ከሌላው ዜጋ ይልቅ ሀዘኑ በኛ ላይ እጅግ ይከብዳል። ከነሱ ጋር የተሳሰረው ሰውነታችን እንደ ሰም ቀልጧል፤ ሰማይ ተደፍቶብናል፤ ፀሐይ ጨልማብናለች፤ መሬት ተንዳብናለች። ይህንን ለመግለጽ፤ ከእናት ኢትዮጵያ አገራችን ማህጸን የፈለቅን ሁሉ በጎሳ፤ በቋንቋና በእምነት ያለንን ልዩነት ሰብረን፤ በአንድነት ተሰብስበን እርማችንን እናውጣ በሚል ወገናዊ መንፈስ ለፖሮቴስታንት ክርስቲያኖች እና ለሙስሊም እምነት ተከታዮች ወገኖቻችን ጥሪ አደረግን።

ጥሪያችን የደረሰባቸው ወገኖች ሁሉ “ከተገደሉት ወገኖቻችን ጋር ያለን የሥጋና ደም ዝምድና ከናንተ የተለየ አይደለም፤ ሀሳብ ቀደም ብሎ መጥቶላችሁ ስለጠራችሁን እናመሰግናል። በዜግነታችን እንደናንተ ጠሪዎች ሆነን ሌላውን እንጠራለን። ተጠሪም ሆነን በቦታው በመገኘት የጋራ እርማችንን እንወጣለን። ለዝግጅቱ የሚያስፈልግ ነገር ካለም እንረዳለን” በሚል ወገናዊ ስሜት ፈቃዳቸውን ገለጹልን።

የሁሉንም ወገን ስምምነትና ፈቃድ ካገኘን በኋላ፤ የቤተ ክርስቲያኖቻችንን መርህ ሳይለቅ “አምላኬን ለምን እረሳህኝ እለዋለሁ” ( 41: 9) እያለ ዳዊት በመከራው ያንጎራጎረውን መሠረት በማድረግ፤ የኢትዮጵያን የሁሉ እናትነትና፤ የታረዱት ኢትዮጵያውያንም የሁሉም ወንድምነታቸውን በሚገልጽ እና ሁሉንም በሚያሳትፍ መንገድ፤ የነፍሳቸውን ጩኸት እያንጸባረቀ፤ በታረዱበት ዘመንም፤ እናታቸው ኢትዮጵያ በምን ሁኔታ እንዳለች ከሞላ ጎደል በሚገልጽ፤ ታሪክም ሆኖ አስተማሪነቱ ለቀጣዩ ትውልድ እንዲያገለግል በሚያስችል መንገድ ዝግጅቱ ተጀምሮ እንዲፈጸም ኮሚቴው ወሰነ።

በሰብሰባው የነበሩት እነ መምህር ተስፋዬ መቆያ “ይህ አዝማሚያ ከኢህአዴግ መንግሥት ጋር ያጋጨናል” የሚል ሀሳብ አቀረቡ። “የፈጣሪ ትልቁ ጉዳይ በአምሳሉ የፈጠረው ሰው ነው። ሲወድቅም፤ አምላክ የሰውነትን ባህርይ በመዋህድ እንደሰው በመውደቅ ከወደቀበት ያነሳው ክቡር ነው። ታዲያ በፈጣሪ እጅግ የተከበረ ሰው በኢህዴግ አልተዋረደም? ነው የምትሉት?” የሚል ጥያቄ ከኮሚቴው ቀረበላቸው። እነ መምህር ተስፋዬ “አዎ ኢትዮጵያውያን የተዋረዱበት ዘመን ነው” ብለው መለሱ። “ታዲያ አይነገር አይገለጽ እንዴት ትላላችሁ?” የሚል ጥያቄ ኮሚቴው አቀረበላቸው። “በኢትዮጵያ የጀመርነው እቅድ ስላለን በዚህ መንግሥት ሰው ተዋረደ ብለን ብንናገር ከመንግሥት ጋር እንጋጫለን?” የሚል ሀሳብ እነ መምህር ተስፋዬ አቀረቡ። “ሳትደብቁ እውነቱን በመናገራችሁ እናመስጋናችኋል። ነገር ግን ለናንተ ወቅታዊ እቅድ ስትሉ፤ የጠቅላላውን ህዝብ ጉዳት አታፍኑ። የተደራረበ ኋላፊነት ያለባትን የቤተ ክርስቲያኖቻችንን ልሳን ለመዝጋትም አትሞክሩ። በኢትዮጵያ የዘረጋችሁትን እቅድ ከገለጻችሁልንና ተገቢነቱንም ከተረዳን ልንረዳችሁም ፈቃደኞች ነን። ነገር ግን መንግሥት ሰው ገድሎ አትግደል ስንል ፖለቲካ ገባችሁ አትበሉን፤ ሰው በግፍ ሲበደል፤ ሲታሰር፤ ሲገደልና፤ ሲሰደድ፤ አትበድሉ፤ አትሰሩ፤ አትግደሉ፤ አታሳዱ ብሎ መናገር፤ ነገር መለኮት ነው። ከዚህ ሌላ የካህናት ተልእኮ የለም። አለመናገር ዝም ብሎ ማለፍ ግን ነገር ሰይጣን፤ የሰይጣን ሠራዊት ተልእኮ ነው። የሀሰት መምህራን በዝተው፤ ውሸት በህዝብ ላይ ሲሰፍን፤ ሰው በግፍ ሲደበድብ፤ ሲታሰር፤ ሲገደልና ሲሰደድ ዝም ካላላችሁ ፖለቲከኞች ሆናችሁ” እያለ ያስተማራችሁ ካለ፤ የሰው ጠላት የሆነውን የሰይጣንን ፖለቲካ የሚያራምድ ሰው ነው። መለኮት በሰማያዊ መንግሥቱ ለሰው ልዩ ክብርና ልዕልና የሰጠበትን ፍቅር (ነገር መለኮት)፤ ሰውን ከሚያሳድድ፤ ከሚያዋርድና ከሚገድል ነገር ሰይጣን ለይታችሁ እወቁ” ሲል ኮሚቴው እነ ተስፋዬ መቆያን መከራቸው።

እነ መምህር ተስፋዬ መቆያ ከላይ የተገለጸላቸውን ከሰሙ በኋላ “ከኢህዴግ መንግሥት ጋር በማያገጨን መንገድ ስለ ሰማእታቱ የሚዘጋጀውን በ ISIS ተገደሉ ብለን እንለፈው። ህዝቡ መንግሥትን በሚቃወምበት በሌላ ወቅት ግን፤ ከህዝቡ ጀርባ ሆነን ህዝቡን በመደገፍ እንገፋለን” የሚል አማራጭ አቀረቡ። ኮሚቴውም “ቤተ ክርስቲያኖችን ያስተማርችን የምናምንበትን ከላይ የተገለጸውን ነገር መለኮት በግልጽ መናገርና ማድረግ ነው። በግልጽ የማናደርገውን ነገር ለምንድነው ህዝቡ እንዲያደርገው በጀርባ ሆነን የምንገፋው? እኛ ለመጨበጥ የፈራነውን የጋለ ብረት ለምንድነው በምእመናኑ እጅ ለመጨበጥ የምንሞከረው? ይህም “የማይገለጥ የተከደነ፤ የማይታወቅ የተሰወረ ምንም የለም” ብሎ ክርስቶስ የተናገረውን

አለማወቅ ከካህናት ባህሪ መራቅ ነው” የሚል መልስ ተሰጣቸው። እነ መምህር ተስፋዬም “ይህ አቀራረብ ከመንግሥት ጋር ስለሚያጋጨን በመንመንቱ ላይ የሚካሄደውን አንሳተፍም” ብለው ውሳኔያቸውን ገለጹ። ከዚያ በኋላ “መምህር ዘበነ ተዝካር እናውጣ የሚል ሀሳብ አቅርቦልናል። ይህንን ሀሳብ ከነ አቡነ ፋኑኤል ጋር ለመነጋገር ሚካኤል ቤተ ክርስቲያን እንድንሰበሰብ ስለ ስለጠራን ወደ ስብሰባው እንሄደለን” ብለው በሞንመንቱ ላይ የተካሄደውን አልተሳተፉም። በውጭ ሆነው የ40 መታሰቢያ ተዝካር እናደርጋለን እያሉ ማስወራታቸውን ቀጠሉ። ዝግጅቱ ከተከናወነበት ቀን በኋላ በማግስቱ በሞንመንቱ ላይ የተካሄደውን ለመቃኘት በተደረገው አጭር ስብሰባ ላይ፤ የእነ መምህር ተስፋዬን በዝግጅቱ ላይ አለመታየት ከኮሚቴ መካከል ቅሬታ ቀረበ። አንድ በስብሰባው የተገኘ የነ መምህር ተስፋዬ ቡድን አባል፤ “መምህር ተስፋዬ በሞንመንቱ በተከናወነው ላይ ያልተገኘው፣ የተጣሉ ባልና ሚስት ሲያስታርቅ ነው” ብሎ ተናገረ።

ከዚህ በላይ የተገለጸው፤ ዝግጅቱ ከተጀመረበት ጀምሮ እስኪፈጸም ድረስ እንዳይከናወን የነበረውን ውዝግብ ለማሳየት ሲሆን፤ መምህር ዘበነ በዚህ ሁሉ ሂደት የተከናወነውን አልሰማሁም ያለውን ቃል ውሸት እንደሚያደርገው የሚጠራጠር ይኖራል ተብሎ አይገመትም። እነ መምህር ተስፋዬ በቀጥታ፤ መምህር ዘበነ ደግሞ በተዘዋዋሪ መንገድ የተካሄደውን ስብሰባ ሲካፈሉ ለነበሩ ሰዎች ይቅርና በሞንመንቱን በቫርጅንያና በሚሪላንድ ዙሪያ የሚኖር ወገን ስለ ዝግጅቱ እንዲሰማ የጥሪው ድምጽ የተሰራጨብትን አለታትና በተደጋጋሚ መገለጹን ከዚህ በታች እናቀርባለን።

- 1ኛ:- ሰማዕታቱ በተገደሉበት ዕለት የዳግም ትንሳኤ ጠዋት (April 19, 2015) በርዕስ አድባራት ቅድስት ማርያም ቤተ ክርስቲያን ስለ ሰማዕታቱ አሰቃቂ ግድያ ለህዝብ ተገለፀ።
- 2ኛ:- ዓርብ April 24, 2015 በቅድስት ማርያም ቤተ ክርስቲያን ሰፊ የህዝንና የመታሰቢያ ጸሎት ተደረገ በኋላ ይህ ወይም በሞንመንቱ ለዓለምም ለማሰማት የሚያስችል መርህ ግብር እንደሚዘጋጅ ተነገረ። ዓርብ መምህር ዘበነም በቦታው ስለነበረ፤ (ቅዳሜ April 25, 2015) በመድሀኔ ዓለም ቤተ ክርስቲያን ጸሎት እናደርጋለን የሚለውን ብቻ ተናገረ እንጂ፤ ቦታ ተከራይቶ ሁሉንም በስፋት የሚያሳትፍ እቅድ እንደነበረው አልተናገረም።
- 3ኛ:- መምህር ዘበነ በመድኃኔዓለም ቤተ ክርስቲያን ባደረገው የጸሎት መርህ ግብር ላይ የተገኙ ካህናት በሞንመንቱ ላይ እንዲካሄድ ስለታቀደው ዝግጅት ነግረውታል። Flyer ም በእጁ ተቀብሏል።
- 4ኛ:- እነ መምህር ተስፋዬ መቆያ ካስተዳደር በደል ሲሸኹ ተገደሉ ማለት ኢህድግን የሚያስቆጣ ነገር ነውና አንተባበርም፤ ያሉትና፤ የመምህር ዘበነን እቅድ ብቅ ያደረጉት ፤ April 28, 2015 ማክሰኞ በተደረገው ስብሰባ ላይ ነበር።
- 5ኛ:- በሞንመንቱ ላይ ስለሚደረገው ዝግጅት በየተቦታው ማስታወቂያ(Flyer) ተበተነ።
- 6ኛ:- ለየአብያተ ክርስቲያናትም ደብዳቤ/E-mail ተላከ።
- 7ኛ:- በየድረ ገጻችንም ጥሪው ተላለፈ።

ከዚህ በላይ የገለጽናቸው በመምህር ዘበነ የተከሰቱት ስህተቶች በህዝብ ላይ የማያስፈልግ ውዝግብ ፈጥረዋል። ለምሳሌ:- በ Demtse Tewahedo ሬዲዮ ራሱ መምህር ዘበነ በየሳምንቱ በሚያቀርበው ዝግጅት ላይ ከአንድ አድማጭ ለራሱ ለመምህር ዘበነ የቀረበው ጥያቄ፤ በራሱ በመምህር ዘበነ ላይ የከሰተው ውጥረት አልሰማሁም የምትለውን የሀሰት ቃል ካንደበቱ ማውጣቱ ጉሉህ ማስረጃ ነው።

ጠያቂውን ያቀረቡት ወገን “እኔ ቆራቢ ነኝ በሞንመንቱ በተደረገው ዝግጅት ላይ ያልተገኛችሁበት የሰማሁት ምክንያት አለ። ጥያቄውን ሸፋፍኖ ለማለፍ ከመሞከር ይልቅ መመለሱ ይጠቅማል” የሚል አስገዳጅ ጥያቄ ሲያቀርቡለት “አልሰማሁም” ብሎ መምህር ዘበነ የሰጠው የተዛባ መልስ፤ “እምነታችንን ከምንለውጥ ህይወታችን ትለፍ” ብለው ከተሰውለት ሰማዕታትነት ጋር ዝግጅቱን ምንም ግንኙነት የሌለው አድርጎታል። ለወገን ለዜጋ እየተጋረደች ክፉ ዘመን ባሳለፈችው ቤተ ክርስቲያን ውስጥ በሰማእታቱ አሰቃቂ ግድያ ላይ ይህ ውዝግብ መከሰቱ በሰሚው ላይ ተጨማሪ ህዘን ሆኖበት ሰንብቷል። እንዲሳተፍ በግሉ የደረሰውንና ለቤተ ክርስቲያኑም የተላከውን ጥሪ ከመካድ ይልቅ መሳተፍ አልፏል። ህዝብ ማለት በቀለል ነበር። በዚህ ሁሉ መንገድ በከተማው ሲሰራጭ የነበረውን አልሰማሁም ማለቱ ብቻ ዋሽ ያደርገዋል። ህዝብ ክርስቲያኑ ይህን ሁሉ መለስ ብሎ ሲያስበው በጥያቄ ብቻ የሚያልፈው እንደማይሆን መገመት ሞኝነት ይመስላል።

እግዚአብሔር የሰላምና የመረጋጋት ዘመን ሰጥቶን እውነተኛነት የቤተ ክርስቲያናችን ሊቃውንት ነጻነት አግኝተው በመሰብሰብ የጠመመውን አቃኝተው፤ የተበታተነችው ቤተ ክርስቲያናችን ወደ አንድነት እስክትመጣ ድረስ፤ ይህን አጋጣሚ በመጠቀም “ያባትህ ቤት ሲበዘበዝ አብረህ በዝብዝ” በሚለው ነገረ ሰይጣን የሚመሩትን እየታዘበ፤ አትግደል በሚለው ነገረ መለኮት ራሳቸውን ጠብቀው በማገልገል ላይ ላሉት ቀሳውስት ለቤተ ክርስቲያናችን ቅድስና የሚያስቡ ዜጎች ሁሉ፤ ተገቢ ክብራቸውን ይሰጣሉ ብሎ የተባበረው ኮሚቴ ያምናል።

የህብረቱ ኮሚቴ በሞንመንቱ ላይ ያደረገው፤ በወገናዊነት ንጹህ ስሜትና ህሊና ተነሳስቶ እንጂ፤ ጥሪውን በተሰበረ ልብ ተቀብሎ ከዝግጅቱ ላይ ከተገኘው ሁሉ ወገን ለሞቱት ወገኖቻችን የበለጠ ቅርበት አለን ብለን አልነበረም። በእምነታቸው የተሰየፉትን ጸሎተ ፍትሐት በማድረግ እናጸድቃለን ብለንም አይደለም። መታሰቢያቸው (ዝክራቸው) በህዝብ ህሊና የተመዘገበው ያማሚታቸው ታሪክ ስለሆነ ለመታሰቢያም ብለን አልነበረም። ከኢህአዴግ መንግሥትም ይሁን ከሌላ አካል ወቀሳና ከስ ይደርስብናል ወይም ያስመሰግናል የሚል ሀሳብም አልነበረንም።

በዝግጅቱ ላይ የተካሄደው በቤተ ክርስቲያናችን ስርአት የሰማዕታትነታቸውን ሁለንተና አልገለጸምና በዚህ መንገድ መቅረብ ነበረበት፤ የሚል እርማት ቢቀርብልን ኖሮ የህብረቱ ኮሚቴ እርማቱን በትህትና ተቀብሎ በድጋሚ በቀረበው ዝግጅት ላይም በተባበረ ነበር። ነገር ግን በነ መምህር ዘበነ ዘግይቶ የቀረበው ዝግጅት፤ በወገናዊ መንፈስ በሞንመንቱ ለቀረበው ዝግጅት በአንጃ መንፈስ የቀረበ ስለመሰለ፤ ሁለቱ በንጽጽር መልክ ለህዝብ እየቀረቡ እስካሁን በመካሄድ ያለው ውዥንብር ተከስቷል። በሞንመንቱ ላይ በተካሄደው ዝግጅት ላይ ሰማእታቱን የማይገልጽ ስህተት ካለ ይቅርታ እየጠይቅን፤ በሌላ ጎራ ስለቀረበው ግን ከኮሚቴው ህብረት ቁጥጥር ውጭ መሆኑን ለመግለጽ ያቀረበውን መግለጫ ከዚህ በታች ባሰፈርነው ሀሳብ እንደመድማለን።

**መደምደሚያ**

ይህን ዘግናኝ ተደራራቢ መከራ የሰማና ያየ በዓለም ያለ ሰው ሁሉ በሰባዊነት ብቻ የተሰማውን ጥልቅ ሀዘን በተገናኘበት ቦታ በግሉም ሆነ በቡድን በቃል ተነጋግሮታል በስሜትም ገልጾታል። እኛ ኢትዮጵያውያን ከሰማእታቱ ጋራ ባለን ቤተ ሰባዊ ዝምድና፤ ሰውነታችን እንደ ሰም ቀልጧል፤ ሰማይ ተደፍቶብናል፤ ፀሐይ ጨልማ ሆናብናለች፤ መሬት ተንዳብናለች።

- 1ኛ:- ይህን የደረሰብንን መከራ በጎሳ፤ በቋንቋና በእምነት ሳንለያይ ለመሸከም ጥንካሬውን እንዲያድለንና ዳግምም እንዳያሰየን ወደ አምላካችን ለማቅረብ።
- 2ኛ:- በኢትዮጵያውያን ብቻ የደረሰብን መከራና ሥቃይ የከበደብን መሆኑንም ለዓለም ህዝብ ለመግለጽ
- 3:- ሰማዕታት ወገኖቻችን ለምታልፈው ዓለም ብለው እምነታቸውን ሳይለውጡ በህይወታቸው ከመሰከሩላት ሰማእትነት እንድንማር፤ በእውነት ጸንተን በመቆምም ለእምነታችን ለወገናችን ለአገራችን እንድንመሰክር
- 4ኛ:- እየደረሰብን ያለው መከራ እንዳይደጋገምብን ማስቆም በሚያስችል መንፈስ በግልም በህብረትም ዜግነታችን የሚጠይቀንን ለማድረግ እንድናስብ ነበር።

መምህር ዘበነ በመንመንቱ ስለተደረገው አልሰማሁም እያለ ከመዋሸቱ ጋራ፤ ለሰማእታቱ የ40 ቀን ትዝካር ብሎ ያቀረበው ፤ የንስህ መንፈስ በሌላቸው ይልቁንም የንስህን መንገድ በሚዘጉ፤ ብጹዕ በሚል ቅድስና በተላበሱ በአባ ፋኑኤልና የጋብቻን ቅድስና ባረከሱ፤ በማርከሳቸውም፤ ማፈር ሲገባቸው እንደቅድስና እየቆጠሩ በሚያቆምሱ፤ አትዘሙቱ አትዋሹ ብለው የሚገስጹትን ምእመናን ባደባባይ በሚከሱ፤ ከነገረ መለኮት በራቁ ሰዎች ነው። የሰማዕታቱ የ 40 ቀን መታሰቢያ እነዚህን በመሰሉ ሰዎች ጸሎትና ቡራኬ ተጀምሮ መዘጋቱ፤ የሰማእትነታቸውን ትርጉምና ምሳሌነት ጠለሽት አልብሶታል።

ከላይ የተገለጸውን ሁሉ ተመልክቶ፤ በመታዘብና በማዘን ላይ እንዳለው ህዝብ፤ የኮሚቴው ጎብኪትም እጅግ ማዘኑን እየገለጸ የነፍሳትን ጨኸት የሚሰማ አምላክ፤ እውነትን እየሳቱና ህዝብን እያሳቱ ወደ ባለ ችግር የሚከቱትን ሰዎች ይግታልን፤ በጭፍን፤ በግል ጥቅም፤ በዝምድናና በጓደኝነት የሚከተሏቸውንም የወገኖቻችንን ዓይነ ልቡና ያብራራን በማለት ይህን መግለጫ ለሚመለከተው ሁሉ ወገን እናቀርበላን።